

Ko e Hala Fē Te U Filí?



Fai 'e Abbey F., ta'u 11, Veisinia, USA

Ko 'eku fuofua 'aho ia 'i hoku 'apiako fo'ou. Na'a ku manako ke fakamaheni ki he ni'ihī kehē

pea na'a ku poto hono fai ia. Na'a ku a'u ki hoku loki akó 'o sio ki he kátoa 'o e kakaí. Na'a ku pehē te u fiefia 'i he ta'ú ni. Ne u tangutu mo hoku ngaahi kaungāme'a fo'ou, lolotonga e ma'u me'atokoni ho'ataá, 'i he tafa'aki 'o ha ki'i ta'ahine mei

he kalasi 'e tahá. Ko hono hingoá ko Hena. 'I he'eku tangutu ki laló, na'e pehē mai 'e Hena, "Mani, me'a namukū mo'oni ho suú. Ne u fifili pe ko e kapa vevé pe ko ho'o teuteú 'oku nanamú."

Na'a ku fu'u 'ohovale mo e ni'ihī ko eé he'ene lea pehē maí. Ko ia ne u tu'u leva 'o hiki ki ha tēpile 'e taha 'o ha'aku kaungāme'a fo'ou 'e taha.

'I he 'aho hono hokó na'e toe lea ta'etaau mai pē 'a Hena 'i he taimi mālōlō. Na'e hokohoko atu 'ene fai peheé 'i he 'aho kotoa pē, ka ko e taimi kotoa pē na'a ne fai ai iá, na'e 'ikai ke u fai ha tali ta'etaau ki ai he koe'uhī na'e talamai 'e he'eku faiako Lautohi faka-Sāpate ko Misa Loaseni, 'oku totonu ke ke fai ki he ni'ihī

kehē 'a ia 'okú ke loto ke fai kiate koé. 'I he taimi pē na'a ku fakakaukau ai ki aí, ne u kole fakalelei kia Hena ke kātaki 'o tuku pe talamai e 'uhinga 'oku anga pehē mai ai kiate aú.

Na'a ku 'alu leva ki 'api 'o tala-ange ki he'eku fa'eé 'a e me'a kotoa pē na'e lea 'aki 'e Hená. Na'a ku fu'u 'ita lahi 'aupito! Na'e pehē mai he'eku fa'eé, "Epi, feinga pē ke 'oua na'a ke angakovi ki ai. Ko e taimi 'e ni'ihī 'oku anga pehē e kakaí koe'uhī 'oku hoko ha me'a faingata'a honau 'apí."

Na'a ku 'alu leva ki he akó mo fakakaukau pē ki he me'a na'e talamai 'e Misa Loaseni mo 'eku fine'eikí. Ne faifai pea talamai 'e Hena he 'aho ko iá na'e hoko e ngaahi faingata'a 'i honau 'apí pea ko e 'uhinga na'a ne fa'a lea ta'etaau aí he na'a ne 'ita. Na'a ku fakamolemole'i ia, pea ko e ta'u ní 'okú ma kalasi fakataha ai pea 'okú ma kau-me'a lelei 'aupito!

Na'a ku 'ilo'i ko e muimui kia Sisuú ko e hala lelei tahá ia. ■

Na'e lea ta'etaau ma'u pē 'a Hena 'i he 'aho kotoa pē.

